

قسط دوم:

غیر سودی بینکاری

فقہی تصور، ضرورت و اہمیت، اہم مسائل کی تحقیق

رُفقاء دارالافتاء والارشاد

جامعہ الرشید کراچی

فخص قانونی اور محدود ذمہ داری کی شرعی حیثیت:

فخص قانونی کا عرفی تصور:

جدید معاشی نظام اور قانون کی رو سے فخص قانونی کا تصور یہ ہے کہ قانونی طور پر منظور شدہ کمپنی بذات خود ایک ایسا مستقل وجود اور شخص رکھتی ہے جو شہر ہولڈر کے انفرادی وجود اور شخص سے الگ ہوتی ہے، چنانچہ ہر کمپنی اس قانونی وجود کے ساتھ ایک فخص کا درجہ رکھتی ہے۔ جو مدعی اور مدعی علیہ بن سکتا ہے، معاہدے کر سکتا ہے، اپنے نام پر جائیداد رکھ سکتا ہے، الغرض تمام معاہدات میں یہ عام فخص والا قانونی درجہ رکھتا ہے۔

فخص قانونی کا شرعی وجود:

اس امر میں دورانے نہیں ہو سکتیں کہ شرعی لحاظ سے فخص حکمی (جسے آج کل کی اصطلاح میں فخص قانونی کہا جاتا ہے) کا وجود نہ صرف یہ کہ ممکن ہے بلکہ بعض ایسی مثالیں موجود ہیں جن کو متفقہ طور پر فخص قانونی سمجھا گیا ہے اور ان پر وہ احکام جاری کیے گئے ہیں جو فخص حقیقی کی خصوصیات ہیں، وقف اور بیت المال مسلمہ طور پر فخص حکمی و معنوی ہیں، ان پر دائن مدیون، بائع مشتری، موجر مستاجر وغیرہ کے احکام و اوصاف بھی جاری ہوتے ہیں، البتہ اس طرح کے عقود حسی و عملی طور پر انجام دینے کے لیے ان معنوی اشخاص کی

طرف سے متولی وقف اور عامل بیت المال بطور نائب کام کرتے ہیں۔

شریعت نے ان اداروں کو شخص معنوی کی جو مستقل حیثیت دی ہے اس کی بنیادی وجہ مصلحت عامہ کے حصول کی صورت پیدا کرنا اور حاجت عامہ پوری کرنے میں سہولت حاصل کرنا ہے، کیونکہ ان اداروں سے عوام الناس کی مختلف ضرورتیں وابستہ ہیں اور وہ اس کے بغیر حاصل نہیں ہو سکتیں کہ انہیں ایک یا چند اشخاص سے متعلق کرنے کی بجائے بذات خود ایک صالح الذمہ شخص کی حیثیت دی جائے اور جو حقیقی اشخاص (متولی اعمال وغیرہ) ہیں۔ انہیں اس شخص قانونی کا ترجمان، نائب اور ملا زمان مان لیے جائیں، یہ اصولی بات علمی حلقوں میں مسلمہ ہے۔ ایک اور اصولی بات فقہاء کرام رحمہم اللہ تعالیٰ نے یہ بھی بیان فرمائی ہے کہ جس کام پر لوگوں کی عادت قائم ہوگئی ہو، لوگوں کو اس سے ہٹانے میں حرج ہوتا ہے۔

چنانچہ فقہاء کرام فرماتے ہیں:

” فی نذع الناس عن عاداتهم حرج “ . (شامی ۵۵۵/۳، مبسوط ۳۷۸/۱۳).

اس اصول کے لحاظ سے بھی جب ملک اور افراد کی بنیادی ضروریات اور بڑی بڑی اکثر معاشی و تجارتی سرگرمیاں ایسی اداروں سے متعلق ہو گئیں ہوں۔ جو شخص قانونی کی بنیاد پر قائم ہیں تو ایسے میں لوگوں کو ان اداروں سے ہٹانے میں شرعاً حرج مانا جائے گا اور اس پر ”دفع حرج“ کا اصول لاگو ہوگا۔

اب ان دو اصول کو لے کر یہ دیکھنا ہے کہ غیر سودی بینکوں کو شخص معنوی مانا جا سکتا ہے یا نہیں؟

غیر سودی بینکوں کو شخص معنوی کی حیثیت دینا:

پچھلے صفحات میں یہ بات تفصیل سے ثابت کی جا چکی ہے کہ بینک بحیثیت ایک تمویلی ادارہ ”حاجۃ الناس“ کے درجہ میں ہے اور حاجۃ الناس کی بنیاد پر فقہاء کرام رحمہم اللہ تعالیٰ نے بے شمار معاملات کی خلاف غیر معمول اجازت دی ہے اور انہیں عام قواعد سے مستثنیٰ فرمایا ہے۔

بطور مثال:

(۱)..... شرکتہ واجارہ میں یہ صورت درست نہیں کہ ایک شخص کی طرف سے مثلاً دکان کے منافع ہوں اور دوسرے کی طرف سے عمل ہو، کیونکہ یہ شرکت کے بنیادی اصول (کہ ہر شریک دوسرے کا وکیل ہو اور یہ کہ منافع کو اس المال نہیں بنایا جا سکتا، نیز اجارہ

کے بنیادی اصول تعیین الاجرة کے خلاف ہے، لیکن فقہاء کرام نے فرمایا ہے کہ تعامل الناس اور حاجۃ الناس کی وجہ سے یہ معاملات بطور شرکت جائز ہے۔

شمس الأعمہ سرخسی نے فرمایا ہے کہ لوگوں کا تعامل اس طرح کے کاروبار پر قائم ہے، لہذا اسلام کی طرح حاجۃ الناس کی وجہ سے اسے جائز قرار دیا گیا ہے۔ (محیط برہانی: ۵۳۷/۱۵)۔

فی المبسوط :

” واذا أعدد الصانع معه گار جالا في دكانه يطرح عليه العمل با النصف ، فهو فاسد في القياس ، لان رأس مال صاحب الدكان منفعته ، والمنافع لا تصلح أن تجعل رأس مال الشر كنه ، ولان المتقبل ان كان صاحب الدكان فالعامل أجيره با لنصف ، وهو مجهول ، والجهاز له تفسد عقدا لا جسارته ، وان كان المتقبل هو العامل فهو مستأجر لموضع جلوسه من دكانه بنصف ما يعمل ، وذلك مجهول . الا أن استحسنا فأجاز هذا الكونه متعا ملا بين الناس ، ولما نزع هذا العقد اذ ليس فيه نص يبطله “ (۳۷۸/۱۳)۔

(۲) ..... حشرات الارض کی بیع عام اصول کے تحت درست نہیں، لیکن جن چیزوں سے لوگوں کی حاجت متعلق ہوئی تو فقہاء کرام نے انہیں اس ضابطہ سے مستثنیٰ قرار دیا، مثلاً شہد کی کھیاں، علق (جو تک) دودۃ القرمز (ایک قسم کا خشک مردہ کیڑا جو کپڑے رنگنے میں استعمال ہوتا تھا) سانپ وغیرہ کی بیع کو علامہ شامی نے عدم جواز سے حاجۃ الناس کی بناء پر مستثنیٰ قرار دیا ہے۔

(شامیہ: ۶۸/۱۵)۔

(۳) ..... بچی ہوئی روٹی میں وزن بیع سلم اگرچہ طرفین کے نزدیک عام اصول کے تحت یعنی عدوی متقوات ہونے کی وجہ سے اور وزن میں ایک دوسرے سے کم دیش ہونے کی وجہ سے درست نہیں، مگر اس مسئلے میں بھی حاجۃ الناس کی بناء پر امام ابوحنیفہؒ کے قول جواز پر فتویٰ ہے۔

” قال في المحيط : ”وعلى قول أبي يوسف يجوز وزنا، واختار المشايخ للفتوى قول أبي

يوسف اذا أتى بشرائط، لحاجة الناس . “ (محیط برہانی: ۲۹۳/۱۰)۔

اسی طرح حاجۃ الناس ہی کی بناء پر امام محمد رحمہ اللہ نے استقراض الخبز وزناً وعدداً کو جائز فرمایا ہے اور فتویٰ

بھی پر اس پر ہے۔ (شامیہ: ۱۶۲/۵)۔

(متاخرین حنفیہ نے بیع الوفاء کے معاملے کو بعض احکام میں بیع فاسد، بعض میں بیع صحیح اور بعض میں رہن کے حکم میں قرار دے کر درست مانا ہے، نیز اس میں کیے گئے وعدوں کو جائز و لازم قرار دیا ہے، اس کی علت بھی محض حاجت الناس ہے، اس لئے کہ ” فی نفسہ توبیع الوفاء “ عام قواعد کے خلاف ہے۔ (محیط برہانی: ۲۰۵/۷)، وغیرہ کتب فقہ۔)

(۵)..... خود عقدا جارہ، عقد سلم و اسمناع، شرکت اعمال، شرکت وجوہ ایسے عقود ہیں جو عام قواعد کے لحاظ سے درست نہیں لیکن حاجت الناس کی وجہ سے جائز قرار دے گئے ہیں (عامۃ الکتب)۔

(۶)..... اجارة الدلال والسمسار اصل کے لحاظ سے جائز نہیں، لیکن حاجت الناس کی وجہ سے جائز ہے۔ جیسا کہ علامہ شامی رحمہ اللہ فرماتے ہیں:

فی الشامیة :

” ..... ارجو انه لا باس به وان كان في الأصل فاسدا لكثيرة التعامل ، وكثير من هذا غير جائز فجزوه لحاجة الناس اليه كدخول الحمام “ (۶۳/۱۶)۔

(۷)..... قیاس علی الغائب درست نہیں لیکن قضاء بالفقہ الغائب درست ہے، حاجت الناس۔ (فتح القدر: ۱۹/۳۳)۔

(۸)..... قیاس کی رو سے عقد مزارعہ بھی جائز نہیں، جیسا کہ امام صاحب کا قول ہے لیکن حاجت الناس کی وجہ سے فتویٰ صاحبین کے قول پر ہے۔ (شامیہ: ۱۶/۲۷۵)۔

(۹)..... وصیت تملیک مضاف الی المستقبل ہونے کی وجہ سے جائز نہیں ہونا چاہیے، لیکن حاجت الناس کی وجہ سے استحساناً جائز ہے۔ (فتح القدر: ۱۹/۳۳۳)۔

(۱۰).....، خیاب شرط بھی اصول کے لحاظ سے ” شرط یخالف مقتضی العقد ، وفيه نفع لأحد المتعاقدين “ ہے ، لیکن حاجت الناس کی وجہ سے قیاس کا اعتبار نہیں کیا گیا اور بیع و اجارہ اور دوسرے عقود لازمہ میں اس کی اجازت دی گئی ہے۔ (بدائع: ۱۹/۳۲۸)۔

(۱۱)..... کرایہ پر سواری فراہم کرنے والے سے غیر متعین سواری کرایہ پر لینا جائز ہے، حاجت الناس، کیونکہ اگر متعین سواری کرایہ پر لی جائے تو اس میں خرابی آنے کی صورت میں مستاجر دوسرے سواری کے مطالبہ کا حق نہیں رکھتا اور ہو سکتا ہے کہ اس وجہ

سے وہ اپنا مقصد پورا نہ کر سکے تو اس کے پیش نظر فقہاء نے حاجۃ الناس کی وجہ اس جہالت کا اعتبار نہیں کیا، کیونکہ تعالٰیٰ تعالٰیٰ قائم ہونے کی وجہ سے جہالۃ مفضی الی النزاع نہیں ہے، اسی طرح :

” استیجار الحمام بدون علم المدة وقدرة الماء الذي يستعمل فيه “ . جائز ہے۔

حاجۃ الناس . (بدائع: ۳۳۲/۹) انواع شرائط رکن الاجارة .

سلم فی النیباب بھی تفاوت پائے جانے کی وجہ سے اصولاً جائز نہیں لیکن حاجۃ الناس اور تعالٰیٰ تعالٰیٰ کی وجہ سے جائز قرار دیا گیا۔ (بدائع: ۳۳۲/۱۳)۔

اس طرح کی مثالوں اور فقہی جزئیات سے بخوبی واضح ہو جاتا ہے کہ حاجۃ الناس کی بنیاد پر ایک عمومی ضابطے سے ہٹ کر حکم تجویز کیا جاسکتا ہے، بینک اور کمپنی کو شخص قانونی کا تصور دیا جانا بھی حاجت عامہ حسی، دنیاوی بھی ہے اور شرعی بھی، شرعی لحاظ سے تو بینک یا کسی بھی کمپنی کے شخص قانونی ہونے اور سارے عقود اس کے ساتھ متعلق ہو جانے کی ضرورت یہ ہے کہ اگر ان اداروں کو معاملات میں فریق نہ بنایا جائے، بلکہ ڈائریکٹران کو اصیل مانا جائے تو کسی ڈائریکٹر کے فوت ہونے یا اس کا ادارے سے نکل جانے سے عقد منسوخ ہوگا اور اس کی جگہ جو نیا آدمی آئیگا اس کے ساتھ عقد جدید کی ضرورت ہوگی، جبکہ ایسا ہونا کثیر الافرادی معاملات میں انتہائی مشکلات کا باعث ہے، اور جب بینک (شخص قانونی) ہی کو فریق معاملہ مانا جائے تو ڈائریکٹران میں کلی جزوی تبدیلی کی صورت میں عقد قائم رہے گا، نیز اس صورت میں اگر کوئی رب المال یہ چاہے کہ جب تک یہ موجودہ ڈائریکٹران ہوں گے میرا معاملہ بینک کے ساتھ رہے گا، ورنہ نہیں تو وہ ایسا کر سکتا ہے اور پھر یہ مضاربت مقیدہ ہو جائے گی، شرط پوری نہ ہونے کی صورت میں اس کو خود بخود معاملہ سے نکلنے کا حق حاصل ہو جائے گا۔ (بحوث: ۱۶۷/۱۳)۔

حسی اور دنیاوی لحاظ سے ان اداروں کا شخص قانونی ہونا اور اس طرح عمل پر کام کرنا اس لئے ضروری ہے کہ یہ ملک کا قانون ہے، اگر اس کی پاسداری نہ کی جائے تو یہ تو ظاہر ہے متعدد مشکلات پیش آجائیں گے، نیز ان اداروں سے رابطہ کرنے والوں کے اعتماد میں بھی کمی آجائیگی اور انہیں جو قانونی تحفظ حاصل تھا وہ نہیں رہیگا، بلکہ یہ ایک عام شخصی معاملہ ہو جائے گا، جس کے لئے ذاتی تعارف اور جان پہچان کی ضرورت ہوتی ہے، جو ظاہر ہے ارباب الاموال اور بینک ڈائریکٹران کے درمیان عموماً نہیں ہوتی۔

بلکہ اگر دیکھا جائے تو ان اداروں کو ایک شخصی معنوی کی حیثیت دینے والا یہ ملکی قانون کوئی ایسا قانون نہیں جو حکمرانوں نے شخصی مفادات کے تحت بنایا ہو، بلکہ اس قانون کے بنانے میں مصلحت عامہ (لوگوں کے اموال کی حفاظت اور ملکی معیشت کو فروغ

دینا) پیش نظر ہے، لہذا ولی الامر کے جائز اور منی بر مصلحت احکامات کی اطاعت کا حکم اس پر لاگو ہوگا، اس لحاظ سے شرعی پابندی کا پہلو بھی اس میں واضح طور پر موجود ہے۔

شخصی قانونی کی نفی کرنے میں ان مشکلات سے دوچار ہونا پڑتا ہے، جبکہ اسے تسلیم کرنے کی صورت میں (محدود ذمہ داری کے علاوہ جس پر آگے بحث آئے گی) کسی کا کوئی نقصان بھی نہیں، اس صورت میں واحد رکاوٹ یہ اصولی قاعدہ ہے کہ معاملات کے لیے ذمہ صالحہ ہونا لازم ہے جبکہ شخص قانونی کا ذمہ صالحہ نہیں ہے۔

مذکورہ بالا فقہی جزئیات سے واضح ہو چکا کہ حاجہ الناس کے پیش نظر عمومی قواعد و ضوابط سے عدول کیا جاسکتا ہے تو اس اصول کے پیش نظر زیر بحث مسئلے میں بھی بقدر ضرورت عمومی ضابطے سے عدول کیا جاسکتا ہے کہ مکلی اور بین الاقوامی قانون کے مطابق شخص قانونی کو بے جان ہونے کے باوجود معاملہ کا حقیقی و اصلی فریق تسلیم کیا جائے اور عملاً معاملات انجام دینے کے لیے بینک کے مختلف ملازمین میں سے ہر شخص کو اس شخص قانونی کا ملازم و اجیر تسلیم کیا جائے۔ اس کے نظائر شریعت میں موجود ہیں:

ادوقاف، بیت المال، مدارس (وغیرہ معنوی اشخاص) اپنی ادارہ جاتی حیثیت میں عقود و معاملات صدیوں پر تکمیر نہ ہونا اجماع سکوتی کی ایک مثال بن سکتی ہے۔ جب ان اداروں میں حاجت عامہ ہی کی بنیاد پر بینک اور کمپنی کو بھی ادارہ جاتی حیثیت میں معاملات انجام دینے اور عقود میں فریق بننے کا اہل مانا جاسکتا ہے۔

**بینک کے شخص قانونی ہونے کی صورت میں عملہ کی شرعی حیثیت:**

بینک سے متعلق لوگوں میں کسٹمرز کی شرعی حیثیت تو ظاہر ہے کہ مختلف معاملات کے اعتبار سے مختلف ہوتی رہتی ہے، کسٹمرز کے علاوہ بینک سے تین طرح کے لوگ متعلق ہوتے ہیں:

(۱) ..... شیئر ہولڈرز یعنی مالکان۔

(۲) ..... صدر سے نیچے بینک کا عملہ جس کا تعلق بینک کے پنچٹ اور انتظام و انصرام سے ہوتا ہے۔

(۳) ..... ڈائریکٹران۔

ان تین میں شیئر ہولڈرز ظاہر ہے کہ بینک یعنی شخص قانونی کے مالکان ہیں اور شخص قانونی ان کا مالک ہے اور جہاں تک بینک کے انتظامی عملہ کا تعلق ہے یعنی صدر، شریعہ ایڈوائزر اور نیچے کے وہ تمام لوگ جو بینک میں کام کرتے ہیں، ان کی شرعی حیثیت بھی واضح ہے کہ یہ بینک یعنی شخص قانونی کے اجیر اور ملازم ہیں، البتہ ڈائریکٹران کی شرعی حیثیت کیا ہے؟ تو اس کا دار و مدار

اس پر ہے کہ بینک کی مجلسی ادارہ یعنی بورڈ آف ڈائریکٹرز کیونکہ بینک سمیت کسی بھی کمپنی میں بورڈ آف ڈائریکٹرز کے انتخاب کا جو قانونی طریق کار ہے اس کے مطابق ڈائریکٹران کی تین صورتیں ہوسکتی ہیں، ذیل میں تینوں اور ہر صورت میں ڈائریکٹران کی شرعی حیثیت ملاحظہ ہو:

(۱)..... کمپنی کے شیئر ہولڈرز یعنی مالکان تعداد میں کم مثلاً چار یا پانچ ہوں اور وہ سارے ہی ڈائریکٹران بھی ہوں یہ صورت عملاً واقع نہیں، لیکن کبھی اگر ایسا ہو تو اس صورت میں یہ لوگ شخص قانونی کے نائین ہوں گے ملازم نہیں، لہذا کاروبار کے حصہ منافع کے علاوہ کسی تنخواہ کے حقدار نہیں ہوں گے۔

(۲)..... کمپنی کے مالکان میں سے بعض بطور ڈائریکٹر خدمات انجام دیں، اپنی طرف سے بطور اصل اور دوسرے مالکان کی طرف سے بطور وکیل، اس صورت میں حضرت مفتی رشید احمد صاحب رحمہ اللہ تعالیٰ کی تحقیق کے مطابق یہ ڈائریکٹران دوسرے مالکان و شرکاء (شیئر ہولڈرز) سے تنخواہ لے سکتے ہیں۔ تفصیل کے لیے ملاحظہ ہو احسن الفتاویٰ: ۷/۳۲۱۔

(۳)..... کمپنی کے مالکان (شیئر ہولڈرز) میں سے جو لوگ بورڈ آف ڈائریکٹرز میں بیٹھنے کے قانونی حقدار ہیں، وہ خود بورڈ میں نہ بیٹھیں، بلکہ اپنی طرف سے کچھ خارجی لوگوں کو ڈائریکٹر منتخب کریں، جنہیں عموماً سالانہ اعزاز یہ دیا جاتا ہے، یہ لوگ بھی مالکان یعنی بینک کے جتنے شیئر ہولڈرز ہیں ان کے حصے سے اجرت لے سکتے ہیں، مگر یہ اجرت یا اعزاز یہ معلوم و متعین ہونا ضروری ہے۔

واضح رہے کہ دوسری تیسری صورت میں ڈائریکٹران کی حیثیت اجیر و ملازم کی ہے لیکن ان دونوں صورتوں میں یہ ڈائریکٹران مالکان کے ملازمین ہیں، لہذا ان کی تنخواہیں، مراعات وغیرہ بھی مالکان کے حصہ سے دینا ضروری ہے، کاروبار کے مجموعی منافع (جس میں ڈیپازٹرز کا حصہ بھی ہوتا ہے) سے دینا جائز نہیں، البتہ ڈائریکٹران کے علاوہ انتظامیہ جو کاروبار سے بذات خود منسلک ہے، اس کی تنخواہیں وغیرہ مجموعی منافع سے ادا کرنا درست ہے۔

” قال فی جامع الفصولین: ”ولو كان المتولي أمياً فاستأجر من يكتب حسابه، فلا جبر يجب في ماله لا الوقف“ (۲۹/۲).

محدود ذمہ داری کا تصور:

” محدود ذمہ داری “ جدید قانونی اور معاشی اصطلاح کے مطابق ایک ایسی صورت حال ہے جس میں کسی کاروبار

کا شریک یا شیئر ہولڈر خود کو اس رقم سے زائد ذمہ داری اٹھانے سے محفوظ بناتا ہے جو رقم اس نے محدود ذمہ داری والی کمپنی یا شرکت میں لگائی ہے، اگر کاروبار کو خسارہ ہو جاتا ہے تو ایک شیئر ہولڈر زیادہ سے زیادہ جو نقصان اٹھائے گا وہ یہ ہوگا کہ وہ اپنا اصل راس المال کھو بیٹھے گا، لیکن یہ خسارہ اس کے ذاتی اثاثوں تک نہیں پہنچے گا۔

محدود ذمہ داری کا شرعی حکم:

مدیون بن جانے کی صورت میں شرعی لحاظ سے فارغ الذمہ ہو جانے کی صرف دو ہی صورتیں ہیں: اداء یعنی صاحب حق کو اداء کرنا یا ابراء یعنی صاحب حق اپنا حق معاف کر دے، اس کے علاوہ کوئی اور صورت نہیں ہے، لہذا ہم یہ کہہ سکتے ہیں کہ محدود ذمہ داری کا تصور اپنے عمومی معنی میں خلاف شرع ہے اور اس تصور کو قانونی جواز کے تحت دنیا میں اگر کوئی صاحب حق اپنے حق کا مطالبہ نہ کر سکے تو آخرت میں ضرور اس کو مطالبے کا حق ہوگا۔

دوسری تعبیر میں ہم یہ کہہ سکتے ہیں کہ اگرچہ وہ قانونی لحاظ سے بری الذمہ ہوگا لیکن دیائے بری الذمہ نہیں ہو سکتا۔

” وفي الدر: ” والدين الصحيح هو ما لا يسقط الا بالاداء او الابعاء ولو حكما بفعل

يلزمه سقوط الدين، فيسقط دين المهر بمطاول عنها لابن الزوج ..... “ (۳۰۲/۵)۔

محدود ذمہ داری کی جو مثالیں عموماً دی جاتی ہیں ان میں سے جہاں تک رب المال کے بری الذمہ ہونے کی مثال ہے تو وہ متعارف محدود ذمہ داری سے اس لیے مطابقت نہیں رکھتی کہ رب المال نے جب دین اور قرض لینے کی اجازت ہی نہ دی ہو تو شرعاً قرض کی ادائیگی اس کی ذمہ داری ہی نہیں بنتی، لہذا وہاں متعارف محدود ذمہ داری کی ہی صورت نہیں ہوتی۔

عبدماً ذون کی صورت اس لیے نظیر نہیں بن سکتی ہے کہ وہاں جو صاحب معاملہ (عبدالذون) ہے وہ اپنی اہلیت اور صلاحیت کے تحت معاملہ کرتا ہے، یعنی کسی کا نائب ہو کر معاملہ نہیں کرتا، بلکہ بذات خود اپنی حیثیت میں بطور اصل معاملات انجام دیتا ہے اور اس کی ذمہ داری محدود بھی نہیں ہوتی، بلکہ اس کے جو دیون ہوتے ہیں، وہ پہلے اس کے کسب و کمائی سے پورے کیے جاتے ہیں، اگر پورے نہ ہو سکیں تو اس کی ذات فروخت کی جاتی ہے، اگر اس سے بھی پورے نہ ہو سکیں تو آزاد ہونے کے بعد اس سے مطالبہ ہوتا ہے، اس کے بعد بھی اگر وہ ادائیگی نہ کر سکے تو آخرت میں اس سے مطالبہ ہوگا الا یہ کہ قرض خواہ اسے معاف کر دیں۔

غور کیا جائے تو عبدماً ذون کے معاملہ کی حقیقت یہ ہے کہ جب تک وہ مدیون نہ ہو تو وہ اس کی ساری کمائی مولیٰ کی ملک تام میں ہوتی ہے، لیکن جیسے جیسے یہ مدیون بنا شروع ہوتا ہے تو اس پر مولیٰ کے مالکانہ حقوق و اختیارات کم ہونا شروع ہو جاتے ہیں۔



پہلے اس کے رقبہ اور کسب کا مالک مولیٰ ہوتا ہے، لیکن جب مدیون ہو اور دین بقدر کسب ہو تو اس کی کمائی مولیٰ کی ملک سے نکل جاتی ہے، چنانچہ اس میں مولیٰ کا کوئی تصرف صحیح نہیں ہوتا، پھر جب دیون مزید بڑھ کر کسب کے احاطہ کفایت سے نکل کر رقبہ کو محیط ہو جاتے ہیں تو پھر اس کے رقبہ اور ذات پر بھی مولیٰ کو عمومی مالکان اختیارات باقی نہیں رہتے۔ اسے بیچ نہیں سکتا نہ ہبہ کر سکتا ہے، چنانچہ اگر وہ ایسا کرے تو وہ غرماء کے لیے ان کے دیون کا ضامن ہوتا ہے۔ مولیٰ صرف اسے آزاد کر سکتا ہے جو دائین کے حق میں ایک غیر مضر تصرف ہے، کیونکہ آزاد ہونے کے بعد دائین کا مطالبہ حسب سابق باقی رہتا ہے۔

اس تفصیل سے واضح ہوا کہ غلام محاط بالدين ہونے کی صورت میں مولیٰ سے اجنبی شخص بن کر خالص اپنی ذمہ داری پر تصرفات کرتا ہے اور اس وجہ سے مولیٰ اس کے تصرفات کے نفع و نقصان کا ذمہ دار نہیں ہوتا لہذا ایسی صورت میں عبد ماذون کے مسئلے سے یہ تصور اخذ نہیں کیا جا سکتا کہ ایک شخص ایک چیز سے آخر وقت تک کلی طور پر منتفع ہوتا رہے اور بعد میں اس کی ذمہ داریوں سے کلی یا جزوی طور پر بری ہو جائے۔ جیسا کہ محدود ذمہ داری کا عصری اور قانونی تصور ہے، اس بناء پر اس تصور کو مطلقاً شرعی نہیں کہا جا سکتا۔

” في الشامية: ” وکل دین وجب علیہ بتجارة أو ما فی معناه..... یتعلق برقبته بیاع فیہ ولہم استسعاء بحضرة مولاہ أو نائبہ ، لا حتمال أن یفدیہ ، بخلاف بیع الکسب ، فانہ لا یحتاج الی حضور المولیٰ ، لان العبد خصم فیہ ، ویقسم ثمنہ بالحصص ، یتعلق بکسب حصل قبل الدین أو بعده ، عتقہ ، لتقرر الدین فی ذمته وعدم وفاء الرقبة.....

أحاط دینہ بمالہ ورقبته لم یملک سیدہ مامعہ ، فلم یعتق عبد من کسبه بتحریر مولاہ ، وقالوا: یملکہ ، لأنه وجد سبب الملک فی کسبه ، وهو ملک رقبته ، ولهذا یملک اعتاقہ ، ولہ أن ملک المولیٰ انما یثبت خلافة عن العبد عند فراغه عن حاجته ، والمحیط بہ الدین مشغول بہا فلا یخلفہ ، ولو اشتري ذارحم محرم من المولیٰ لم یعتق ولو ملکہ لعتق ، ولو أتلّف المولیٰ ما فی یدہ من الرقیق ضمن ، ولو ملکہ لم یضمن . وصح تحریره اجماعاً ، ان لم یحط مالہ بدینہ ورقبته ، وصح اعتاقہ ، أي العبد المأذون (دون) حال کون المأذون مديونا ولو بمحیط ، وضمن المولیٰ للغرماء الأقل من دینہ وقيمتہ ، وان شاء وا. اتبعوا العبد بكل دیو نهم ، وبتابع أحدہما لا یبرأ الاخر ، وطولب بما بقی من دینہم بعد عتقہ “ .  
(شامية: ۱۶۳/۶ ، ۱۶۸.)

بینک کو شخص قانونی قرار دینے سے بھی محدود ذمہ داری کا جواز نہیں نکل سکتا، کیونکہ پہلے یہ واضح ہو چکا ہے کہ بینک اور

مالیاتی اداروں کو شخص قانونی قرار دینا عمومی اصول سے ہٹ کر حاجہ الناس کے تحت ایک استثنائی صورت ہے اور قاعدہ ہے کہ

” الضرورة تنقدر بقدر الضرورة “

نیز یہ قاعدہ تو موجود ہے کہ:

” الضرورة الأشد يزال بالضرر الأخف “ . (مجله: مادة: ۷۲).

لیکن اس کے عکس ہی لازم آتا ہے، کیونکہ کسی شخص کے مالی حقوق کی ادائیگی (قرض وغیرہ) شرعاً فرض کے درجے میں ہے، اس کے خلاف ورزی کا ارتکاب حرام ہے، جو کہ محدود ذمہ داری کی صورت میں لازم آتا ہے، شریعت نے صرف اکراہ ملجی کی صورت میں اس کے ارتکاب کی اجازت دی ہے (اگرچہ اس ضمن میں بھی کوئی ذمہ سے فارغ نہیں ہوتا)۔

” لأن الاضطرار لا يبطل حق الغير “

لہذا محدود ذمہ داری کی ضرورت اس درجے کی نہیں ہے کہ اس کی وجہ سے ایک فرض کے ترک کرنے اور حرام قطعی کے ارتکاب کی گنجائش نکل آئے، ہاں حاجت کے درجے میں ضرورت ہے جس کے حل پر بحث آئندہ عنوان کے تحت کی جائے گی۔

فخص قانونی کی جو مثالیں شرعاً ثابت ہیں مثلاً وقف، اس کے نائبین کو بھی یہ اجازت نہیں ہے کہ محض ترقی اور بہتر سے بہتر بنانے کے لیے قرض وصول کرتے رہیں، اگر وہ ایسا کریں گے تو خود اس کی ادائیگی کے ضامن ہوں گے، وقف کے لیے قرض لینے کا جواز ایک تو امر حاکم سے مشروط ہے، دوسری شرط ضرورت شدیدہ کی ہے، ان شرائط کے تحت لیے گئے قرضہ کی ادائیگی وقف کی آمدن سے کی جائے گی، اگر وقف کی آمدن سے قرض کی ادائیگی نہ ہو سکے تو عقد میں اس کا حکم صراحاً تو نہیں بلا، لیکن قواعد کی رو سے بیت المال اس کی ادائیگی کرے گا، کیونکہ یہ حاجت عامہ سے متعلق اخراجات کے تحت آتا ہے، لہذا اس مسلمہ فخص قانونی کی مثال میں بھی کسی کا حق بالکل ضائع ہو جانے کی کوئی صورت نہیں نکلتی۔

فی شرح التنوير :

” لاتجوز الاستدانة على الوقف الا اذا احتيج اليها لمصلحة الوقف ، فيجوز بشرطين :

الأول اذن القاضي . الثاني أن لاتيسر اجارة العين والصراف من أجزائها “

وفي الحاشية:

وهذا بخلاف الوصي فان له أن يشتري لليتيم شيئاً بنسيئة بلا ضرورة، لأن الدين لا يثبت ابتداء الا في الذمة، واليتيم له ذمة صحيحة، وهو معلوم فتصور مطالبته، أما الوقف فلا ذمة له، والفقراء وان كانت لهم ذمة لكن لكثرتهم لا تتصور مطالبتهم، فلا يثبت الا على القيم. وما وجب عليه لا يملك قضاء من غلة الفقراء، ذكره هلال، وهذا هو القياس، لكنه ترك عند الضرورة، كما ذكره أبو الليث، وهو المختار: أنه اذا لم يكن من الاستدانة بد، تجوز بأمر القاضي ان لم يكن بعيداً عنه، لأن أهم في مصالح المسلمين. وقيل: تجوز مطلقاً للعمارة، والمعتمد في المذهب الأول. أما ماله منه بد كالصرف على المستحقين، فلا “ (۳۳۹/۳).

بڑے مالیاتی اداروں میں محدود ذمہ داری کی ضرورت اور اس کا شرعی حل:

یہ تو واضح ہوا کہ شرعی لحاظ سے محدود ذمہ داری کے موجودہ قانونی تصور کو کلی پر درست نہیں کہا جاسکتا، لیکن دوسری طرف دیکھا جائے تو اس کی ضرورت بھی ہے، کیونکہ اگر سرمایہ داروں کو یہ تحفظ حاصل نہ ہو کہ ان کی ذمہ داریاں ان کی دیگر ذاتی املاک تک متجاوز نہ ہوں گی، تو وہ کسی بھی بڑی سرمایہ کاری میں پورے حوصلے اور اطمینان کے ساتھ حصہ نہیں لیں گے اور وسیع پیمانے پر سرمایہ کاروں کے بڑے سرمایہ کو متحرک کرنے کی صورتیں ختم ہو جائیں گی، جس کے نتیجے میں کاروباری سرگرمیاں انتہائی کم اور محدود ہو کر رہ جائیں گی، جس کا اثر پورے ملک اور معاشرے پر ہوگا۔ اس بناء پر اس کا کوئی شرعی اور عادلانہ حل نکالنا فتویٰ کی رو سے اگر لازم نہیں تو بہتر ضرور ہے۔

زیر بحث صورت یعنی غیر سودی بینکوں کے حوالہ سے محدود ذمہ داری کا حل بہت آسانی سے میسر ہے، کیونکہ غیر سودی بینکوں کی اکثر قیوم اور کاروبار اپنی شرعی کیفیت کے لحاظ سے ایسے ہیں کہ ان کی ذمہ داری شرعاً بینکوں پر صراحاً تعدوی اور بے اصولی کا ارتکاب کیے بغیر عائد نہیں ہوتی۔

بینک کے ”اکاؤنٹ فارم“ صفحہ نمبر ۱۳۱ کے مطابق غیر سودی بینکوں کا معاملہ سرمایہ لگانے والوں کے ساتھ کرنٹ اکاؤنٹ کے علاوہ مضاربت کا ہوتا ہے جس میں سرمایہ لگانے والے ارباب الا موال اور بینک مضارب ہے، پھر بینک اگر اپنی رقم بھی کسی صورت میں لگائے تو اس صورت میں بینک اپنے سرمایہ کی حد تک شریک اور ارباب الا موال کی بانہست ہی ہے اور سرمایہ

بات طے ہے کہ مضارب جب تک طے شدہ اصول کے مطابق کام کرتا رہے، کسی غفلت اور بے قاعدگی کا ارتکاب نہ کرے تو وہ امین ہوتا ہے، اگر اس کی تعدی کے بغیر کسی وجہ سے وہ اموال ضائع ہو جاتے ہیں تو اس پر ضمان نہیں، (شامیہ: ۶۵۶/۵) اس طرح لاکرز میں جو اشیاء پڑی ہوتی ہیں وہ بھی بینک کے پاس بطور امانت ہوتی ہیں، ان کا بھی یہی حکم ہے، لہذا غیر سودی بینکوں کی اکثر سرگرمیوں میں ان کی ذمہ داری خود بخود محدود ہے۔

صرف کرنٹ اکاؤنٹ (جو شرعاً قرض لینے کی ایک صورت ہے) کے حوالے سے یہ مشکل پیش آسکتی ہے، لیکن اگر دیکھا جائے تو عموماً کرنٹ اکاؤنٹ میں رقوم جمع کرنے والے اپنی رقم کی حفاظت کی خاطر خود بینک جا کر اپنی رقوم جمع کراتے ہیں اور بینک کے کردار اور مالی حالت کو دیکھ کر علی وجہ البصیرۃ ایسا کرتے ہیں، لہذا جب بینک خود قرض طلب نہیں کرتا، بلکہ رجوع کرنیوالوں کی طرف سے ہی اقراض کی پیشکش ہوتی ہے، تو ایسے میں اگر بینک قرض دہندگان سے ابراء کے ایک واضح معاہدہ نامے پر دستخط لے کر شروع میں ہی ان پر یہ بات واضح کر دے کہ دیوالیہ ہونے، ڈاکہ پڑنے، آگ لگ جانے یا غیر معمولی صورتحال پیش آنے کی صورت میں ہم آپ کی رقم واپس کرنے سے عاجز ہوں گے اور آپ کی طرف سے دنیا و آخرت میں بری شمار ہوں گے، تو اس طرح ابراء کا معاملہ کرنے کے بعد معاہدہ میں درج صورتوں میں کوئی صورت پیش آنے کی صورت میں شرعی طور پر بھی بینک کے مالکان اور اس کے عملہ کا ذمہ دنیا و آخرت میں فارغ سمجھا جاسکتا ہے۔

فقہی لحاظ سے ”ابراء مقدم“ کے اس معاہدہ میں کوئی اشکال نہیں ہونا چاہیے، کیونکہ اس سے بینک کا مقصد کسی کا استحصال نہیں ہوگا اور صاحب حق بھی اپنی مرضی کے ساتھ خاص حالات میں مستقر قرض کو بری الذمہ قرار دے گا، جس کو شرعاً ناجائز نہیں کہا جاسکتا کیونکہ ”ابراء مشروط“ دوسرے فقہی مذاہب میں تو ویسے ہی جائز ہے، جبکہ فقہ حنفی میں بھی ابراء کو ”شرط متعارفہ“ اور ”شرط ملائمہ“ کے ساتھ معلق کرنے کی گنجائش دی گئی ہے اور بینک کے دیوالیہ ہو جانے، آگ لگ جانے، ڈاکہ پڑ جانے یا دوسری کوئی غیر معمولی صورت حال پیش آنے کی صورت میں ”براءۃ الذمہ“ کی اس شرط کو آج کل کے ”ادارہ جاتی معاشی نظام“ کے تناظر میں معروف کہا جاسکتا ہے، پھر یہ شرط عقد ابراء کے ساتھ بلائم اس لحاظ سے بھی ہے، کہ اس قسم کی غیر معمولی صورتحال براءۃ الذمہ کا تقاضا کرتی ہے، کیونکہ ابراء عموماً ایسے ہی موقعوں پر کیا جاتا ہے، لہذا اس شرط کے معروف و بلائم ہونے کی وجہ سے اس کے ساتھ ابراء کے تعلق کو ہمارے خیال میں حنفیہ کے موقف پر بھی درست قرار دیا جاسکتا ہے، دوسرے اہل علم اس پر غور فرمائیں۔

” قال فی التنویر و شرحہ: والابراء عن الدین (أي لا یصح تعلیقہ بالشرط) لانه تملیک

من وجہ، الا اذا كان الشرط متعارفاً “ . (۲۳۳ / ۵)

ابراء کی ایک نظیر کفالت بھی ہے، چنانچہ اصل قاعدہ کی رو سے ان دونوں میں اس بناء پر تعلق بالشرط درست نہیں کہ ان میں تملیک کا معنی پایا جاتا ہے، مگر اس کے ساتھ ساتھ ان میں سے ابراء میں اسقاط اور کفالت میں نذر کے معنی بھی پائے جاتے ہیں، اس لحاظ سے ان دونوں میں تعلق بالشرط درست ہونی چاہیے، چنانچہ کفالت میں تقاضوں کی رعایت کرتے ہوئے ” تعلق الکفالة بالشرط “ کے متعلق فقہاء کرام فرماتے ہیں:

” فان كفل بنفسه على أنه ان لم يوف به غدا فهو ضامن ، ولم يسلمه غدا ، لزمه ، خلافا للشا فعی . له أنه ایجاب المال بالشرط فلا يجوز كالبيع ، قلنا: انه يشبه البيع ويشبه النذر ، فان علق بشرط ملائم يصح ، وبغير ملائم لا يصح ، عملاً بالشبهين “ . (شرح الوقایة: ۹۳).

وفي الحاشية:

” وفي الهدایة : لا تصح الكفالة بمطلق الشرط كهبوب الريح، وتصح بشرط متعارف . فكأنه (أي صاحب الهدایة) أراد بمطلق الشرط : الشرط الغير الملائم ، وبالمتعارف : الملائم، والمراد بالملائمة الاقتضاء بالعقد ، وبغير الملائم أن لا يكون له تعلق بالعقد “

(حاشیة شرح وقایة للعلامة فتح محمد رحمه الله : ۹۵/۳).

محدود ذمہ داری کے تصور کا معاملات کی صحت پر اثر:

بالفرض اگر مان لیا جائے کہ محدود ذمہ داری کے قانون و تصور کا کوئی شرعی جواز نہیں نکل سکتا تب بھی اس کا اثر فقط اتنا ہی ہوگا کہ ذمہ داری محدود ہونے کی یہ شرط لگانا لغو اور ناجائز ہو، باقی نہ تو اس کی وجہ سے لیا ہوا قرض فاسد ٹھہرے گا کہ اس کا استعمال جائز نہ ہو اور نہ ہی بینک کے دوسرے معاملات جو اس نے مضاربہ یا مشارکہ یا عتقدہ دستہ میں سے کسی عقد کے تحت انجام دیے ہوں فاسد اور ناجائز ہوں گے، بلکہ یہ معاملات اگر اپنی شرائط کی رعایت کے ساتھ کیے جائیں گے تو ان کے جواز پر کوئی فرق نہیں پڑے گا، لہذا یہ کہنا کسی طرح درست نہیں ہوگا کہ جو ادارہ بھی محدود ذمہ داری کے تصور پر قائم ہوگا اس کے سارے معاملات ناجائز ہوں گے اور ان میں ملازمت یا ان کے ساتھ کاروباری روابط رکھنا درست نہ ہوگا۔ ورنہ اس وقت ملکی اور بین الاقوامی طور پر تقریباً پورا معاشی نظام محدود ذمہ داری کے حامل اداروں کے ذریعے ہی چل رہا ہے، بینک ہی نہیں تمام کمپنیاں لیویڈ ہوتی ہیں، اس لیے اگر محدود ذمہ داری کو معاملات کے فساد میں موثر کہا جائیگا تو ان تمام اداروں کے ساتھ لوگوں کے معاملات فاسد اور ناجائز ٹھہر جائیں

گے، حالانکہ آج تک کسی نے ان اداروں کے ساتھ معاملات کو محدود ذمہ داری کی بنیاد پر ناجائز نہیں کہا۔

في الشامية :

” القرض لا يتعلق بالجائز من الشروط فالفساد منها لا يبطله ، ولكنه يلغو ، كشرط ردشني آخر ، فلو استقرض الدراهم المكسورة على أن يؤدي صحيحا كان باطلا ، وكذلك أقرضه طعاما بشرط رده في مكان آخر ، وكان عليه مثل ما قبض “ . (۱۶۵/۵)

( جاری ہے ..... ) -

.....☆☆☆☆☆.....

## ..... الشريعة اكاڊمي گوجرانوالہ کی علمی و فکری مطبوعات .....

خطبہ حجۃ الوداع: اسلامی تعلیمات کا عالمی منشور	اطراف- دینی تعبیر کے چند نئے گوشے
جامع متن توضیحی محاضرات از: مولانا زاہد الراشدی	مجموعہ مقالات: پروفیسر میاں انعام الرحمن
[صفحات: ۱۳۳- قیمت ۱۰۰ روپے]	[صفحات: ۶۷۲- قیمت ۳۵۰ روپے]
اسلام اور انسانی حقوق	ماہنامہ الشریعہ کی خصوصی اشاعتیں
(اقوام متحدہ کے عالمی منشور کے تناظر میں)	○ بیاد: شیخ الحدیث مولانا محمد سرفراز خان صفدر
محاضرات از: مولانا زاہد الراشدی	[صفحات: ۱۰۰۰، قیمت ۳۰۰ روپے]
[صفحات: ۱۲۰- قیمت ۶۵ روپے]	○ بیاد: ڈاکٹر محمود احمد غازی
متون حدیث پر جدید ذہن کے اشکالات	[صفحات: ۶۰۰، قیمت ۲۵۰ روپے]
از قلم: ڈاکٹر محمد اکرم روک	○ جہاد- کلاسیکی و عصری تناظر میں
[صفحات: ۵۱۲- قیمت ۲۵۰ روپے]	[صفحات: ۶۶۳، قیمت ۲۵۰ روپے]

رابطہ: مکتبہ امام اہل سنت، جامع مسجد شیرانوالہ باغ، گوجرانوالہ موبائل: 0306-6426001 / 0334-4458256

.....☆☆☆☆☆.....